

# REGIONAL NEWS UNIT, AIR CUTTACK

Mid-day Bulletin (2.32PM)

20 May - 2024

News Editor : Tapan Kumar Maharana

\*\*\*\*\*

## ମୁଖ୍ୟ ସମ୍ବାଦ

- ରାଜ୍ୟର ଦ୍ଵିତୀୟ ପର୍ଯ୍ୟାୟ ନିର୍ବାଚନରେ ୯ଟି ଜିଲ୍ଲାର ଭୋଟର କରୁଛନ୍ତି ମତଦାନ
- ଦିନ ଗୋଟାଏ ସୁଦ୍ଧା ୩୫ ଦଶମିକ ୩/୧ ପ୍ରତିଶତ ମତଦାନ
- ବିଜେପିର ବରିଷ୍ଠ ନେତା ତଥା ପ୍ରଧାନମନ୍ତ୍ରୀ ନରେନ୍ଦ୍ର ମୋଦୀଙ୍କର ପୁରୀ, ଅନୁଗୁଳ ଏବଂ କଟକଠାରେ ନିର୍ବାଚନୀ ପ୍ରଚାର
- ବିଜେଡି ସଭାପତି ତଥା ମୁଖ୍ୟମନ୍ତ୍ରୀ ନବୀନ ପଟ୍ଟନାୟକ ଆଜି ଭୁବନେଶ୍ଵରରେ ଦଳୀୟ ପ୍ରାର୍ଥୀଙ୍କ ପାଇଁ କରିବେ ପ୍ରଚାର

ଏବଂ

- କାଳବୈଶାଖୀର ପ୍ରଭାବରେ ତାପମାତ୍ରା ସାମାନ୍ୟ ହ୍ରାସ

## **ଓଡ଼ିଶା ଦ୍ଵିତୀୟ ପର୍ଯ୍ୟାୟ ନିର୍ବାଚନ**

ରାଜ୍ୟର ଦ୍ଵିତୀୟ ପର୍ଯ୍ୟାୟ ନିର୍ବାଚନରେ ୯ଟି ଜିଲ୍ଲାର ଭୋଟରମାନେ ଆଜି ସକାଳ ୭ଟାରୁ ବିଭିନ୍ନ ଭୋଟ୍ କେନ୍ଦ୍ରଗୁଡ଼ିକରେ ମତଦାନ କରୁଛନ୍ତି । ରାଜ୍ୟର ୫ଟି ଲୋକସଭା ଆସନ ବରଗଡ଼, ସୁନ୍ଦରଗଡ଼, ବଲାଙ୍ଗିର, କନ୍ଧମାଳ ଓ ଆସ୍କା ଏବଂ ଏହି ଆସନ ଅନ୍ତର୍ଗତ ୩୫ଟି ବିଧାନସଭା ଆସନ ପାଇଁ ନିର୍ବାଚନ ହେଉଛି । ଏହି ପର୍ଯ୍ୟାୟରେ ୫ଟି ସଂସଦୀୟ କ୍ଷେତ୍ର ପାଇଁ ୪୦ ଜଣ ପ୍ରାର୍ଥୀ ପ୍ରତିଦ୍ଵନ୍ଦ୍ଵିତା କରୁଥିବାବେଳେ ୩୫ଟି ବିଧାନସଭା ଆସନ ପାଇଁ ୨୬୫ ଜଣ ପ୍ରତିଦ୍ଵନ୍ଦ୍ଵିତା କରୁଛନ୍ତି । ଆଜି ମୋଟ ୯ ହଜାର ୧୪୮ଟି ମତଦାନ କେନ୍ଦ୍ରରେ ଅଣାଅସୀ ଲକ୍ଷ ଅଣସ୍ତରୀ ହଜାର ୮୮୭ ଜଣ ମତଦାତା ସେମାନଙ୍କର ମତାଧିକାର ସାବ୍ୟସ୍ତ କରୁଛନ୍ତି ।

ଦ୍ଵିତୀୟ ପର୍ଯ୍ୟାୟ ନିର୍ବାଚନକୁ ଅବାଧ, ନିରପେକ୍ଷ ଓ ଶାନ୍ତିଶୃଙ୍ଖଳାର ସହ ପରିଚାଳନା କରିବା ପାଇଁ ରାଜ୍ୟ ପ୍ରଶାସନ ଓ ନିର୍ବାଚନ କମିଶନଙ୍କ ପକ୍ଷରୁ ବ୍ୟାପକ ବ୍ୟବସ୍ଥା ଗ୍ରହଣ କରାଯାଇଛି । ରାଜ୍ୟ ମୁଖ୍ୟ ନିର୍ବାଚନ ଅଧିକାରୀ ନିକୁଞ୍ଜ ବିହାରୀ ଧଳ ସୂଚନା ଦେଇ କହିଛନ୍ତି, ମକ୍ପୋଲ ବେଳେ ଯେଉଁ ବୁଥ୍ରେ ଇଭିଏମ୍ରେ ତୁଟି ଦେଖା ଦେଇଥିଲା ସେଠାରେ

ଇଭିଏମ୍ ପୁନଃସ୍ଥାପନ କରାଯାଇଛି ଏବଂ ଶୃଙ୍ଖଳିତ ଭାବେ ମତଦାନ ଜାରି ରହିଛି । ୫ ହଜାର ୪୦୦ରୁ ଅଧିକ ବୁଥ୍ରେ ଡ୍ରେକ୍‌କାଷ୍ଟିଂ କରାଯାଉଛି । ଅପରପକ୍ଷେ ଭାରତୀୟ ନିର୍ବାଚନ କମିଶନଙ୍କ ଡ୍ରେବସାଇଟରୁ ମିଳିଥିବା ସୂଚନା ଅନୁଯାୟୀ, ଦିନ ଗୋଟାଏ ସୁଦ୍ଧା ରାଜ୍ୟରେ ୩୫ ଦଶମିକ ୩/୧ ପ୍ରତିଶତ ମତଦାନ ହୋଇଛି ।

ନିର୍ବାଚନ ଆୟୋଗଙ୍କ ସୂତ୍ରରୁ ମିଳିଥିବା ସୂଚନା ଅନୁଯାୟୀ, ଆସ୍କାରେ ୩୪ ଦଶମିକ ୩/୮ ପ୍ରତିଶତ ଭୋଟ୍‌ଗ୍ରହଣ ହୋଇଥିବାବେଳେ ବରଗଡ଼ରେ ୩୮ ଦଶମିକ ୧/୮, ବଲାଙ୍ଗୀରରେ ୩୨ ଦଶମିକ ୮/୨, କନ୍ଧମାଳରେ ୩୫ ଦଶମିକ ୦/୯ ଏବଂ ସୁନ୍ଦରଗଡ଼ରେ ୩୬ ଦଶମିକ ୩/୨ ପ୍ରତିଶତ ଭୋଟ୍‌ଗ୍ରହଣ ହୋଇଛି ।

ଗଞ୍ଜାମରେ ଦିନ ଗୋଟାଏ ସୁଦ୍ଧା ୩୩ ଦଶମିକ ୯/୭ ପ୍ରତିଶତ ମତଦାନ ହୋଇଥିବା ଆମ ସମ୍ବାଦଦାତା ବିଭୂତି ଭୂଷଣ ତ୍ରିପାଠୀ ସୂଚନା ଦେଇଛନ୍ତି...

**V/o-**

ବୌଦ୍ଧ ଜିଲ୍ଲାରେ କନ୍ଧମାଳ ଲୋକସଭା ସମେତ ବୌଦ୍ଧ ଏବଂ କଣ୍ଟାମାଳ ବିଧାନସଭା ଆସନ ପାଇଁ ଆଜି ମତଗ୍ରହଣ ଚାଲିଛି । ଦିନ ଗୋଟାଏ ସୁଦ୍ଧା ୪୦ ପ୍ରତିଶତ ମତଦାନ ହୋଇଥିବା ଆକଳନ

କରାଯାଇଛି । ଜିଲ୍ଲାରେ ମୋଟ୍ ୪୧୧ଟି ଭୋଟ୍ କେନ୍ଦ୍ରରେ ୩ ଲକ୍ଷ ୩୫ ହଜାର ୪୮୮ ଜଣ ଭୋଟର ମତଦାନ କରୁଛନ୍ତି ।

ବଲାଙ୍ଗୀର ସଂସଦୀୟ ଆସନର ସୁବର୍ଣ୍ଣପୁର ଜିଲ୍ଲାର ବୀରମହାରାଜପୁର ଏବଂ ସୋନପୁର ବିଧାନସଭା ଆସନ ପାଇଁ ଭୋଟ୍‌ଗ୍ରହଣ ହେଉଛି । ବୀରମହାରାଜପୁର ବିଧାନସଭା ଆସନରୁ ୨୬୭ ବୁଥ୍ ଏବଂ ସୋନପୁର ବିଧାନସଭା ଆସନରୁ ୩୧୯ଟି ବୁଥ୍‌ରେ ଶାନ୍ତିଶୃଙ୍ଖଳା ସହ ମତଦାନ ଜାରି ରହିଛି ।

ବରଗଡ଼ ଜିଲ୍ଲାର ୧ ହଜାର ୩୯୭ଟି ମତଦାନ କେନ୍ଦ୍ରରେ ଆଜି ଭୋଟ୍‌ଗ୍ରହଣ ଶାନ୍ତିଶୃଙ୍ଖଳାର ସହ ଚାଲିଛି । କେତେକ ମତଦାନ କେନ୍ଦ୍ରରେ ଇଭିଏମ୍‌ରେ ତ୍ରୁଟି ଦେଖାଦେବାରୁ ମତଦାନ କିଛି ସମୟ ପାଇଁ ବ୍ୟାହତ ହୋଇଥିଲା । ଦିନ ୧୧ଟା ସୁଦ୍ଧା ଜିଲ୍ଲାରେ ୨୦ ପ୍ରତିଶତ ମତଦାନ ହୋଇଥିବା ଜଣାପଡ଼ିଛି ।

ସେହିପରି ନୟାଗଡ଼ ଜିଲ୍ଲା ଦଶପଲ୍ଲୀ ବିଧାନସଭା ଏବଂ କନ୍ଧମାଳ ଲୋକସଭା ଆସନ ପାଇଁ ମତଦାନ ଅନୁଷ୍ଠିତ ହେଉଛି । ୧ ଲକ୍ଷ ୯୦ ହଜାର ୫୩୮ ଜଣ ମତଦାତା ନିଜର ମତାଧିକାର ସାବ୍ୟସ୍ତ କରୁଛନ୍ତି । ଦିନ ୧୧ଟା ପର୍ଯ୍ୟନ୍ତ ୨୦ ଦଶମିକ ୯/୭ ପ୍ରତିଶତ ମତଦାନ ହୋଇଥିବା ଖବର ଆମ ସମ୍ବାଦଦାତା ଜଣାଇଛନ୍ତି ।

## ଦେଶର ପଞ୍ଚମ ପର୍ଯ୍ୟାୟ ନିର୍ବାଚନ

ଦେଶର ପଞ୍ଚମ ପର୍ଯ୍ୟାୟ ସାଧାରଣ ନିର୍ବାଚନ ଲାଗି ମତଦାନ ଜାରି ରହିଛି । ୨ଟି ରାଜ୍ୟ ଏବଂ ୨ଟି କେନ୍ଦ୍ରଶାସିତ ଅଞ୍ଚଳର ମୋଟ ଅଣତାଣଡ଼ି ଲୋକସଭା ଆସନରେ ଭୋଟରମାନେ ଭୋଟ ଦେଉଛନ୍ତି । ଏହି ପର୍ଯ୍ୟାୟରେ କେନ୍ଦ୍ରମନ୍ତ୍ରୀ ରାଜନାଥ ସିଂହ, ସ୍ମୃତି ଇରାନୀ, ପୀୟୁଷ ଗୋଏଲଙ୍କ ସମେତ ୯ କେନ୍ଦ୍ର ମନ୍ତ୍ରୀଙ୍କର ରାଜନୈତିକ ଭାଗ୍ୟ ଭୋଟରମାନେ ନିର୍ଦ୍ଧାରଣ କରିବେ । ଦେଶର ୯୪ହଜାର ୭୩୫ଟି ପୁଲିଂ ବୁଥରେ ପାଖାପାଖି ୯ କୋଟି ଭୋଟର ଭୋଟ ଦେବେ ।

*Angul/Puri/CTC*

## ପ୍ରଧାନମନ୍ତ୍ରୀ ନିର୍ବାଚନ ପ୍ରଚାର

ଦଳୀୟ ପ୍ରାର୍ଥୀଙ୍କ ସପକ୍ଷରେ ପ୍ରଚାର କରିବା ପାଇଁ ଗତକାଲି ଠାରୁ ଓଡ଼ିଶା ଗସ୍ତରେ ଆସିଥିବା ପ୍ରଧାନମନ୍ତ୍ରୀ ନରେନ୍ଦ୍ର ମୋଦୀ ଆଜି ଗୋଟିଏ ରୋଡ୍‌ ସୋ' ଏବଂ ଦୁଇଟି ନିର୍ବାଚନୀ ସଭାକୁ ସମ୍ବୋଧନ କରିଛନ୍ତି । କଟକ ଠାରେ ଆୟୋଜିତ ଜନ ସମାବେଶରେ ଉଦ୍‌ବୋଧନ ଦେଇ ପ୍ରଧାନମନ୍ତ୍ରୀ ଓଡ଼ିଶା ବିଜେପି ପକ୍ଷରୁ ଜାରି କରାଯାଇଥିବା ନିର୍ବାଚନୀ ଇସ୍ତାହାରକୁ ପ୍ରଶଂସା କରିଛନ୍ତି । ପ୍ରଧାନମନ୍ତ୍ରୀ କହିଥିଲେ ଓଡ଼ିଶା ଡବଲ୍ ଇଞ୍ଜିନ୍ ସରକାରର ଆବଶ୍ୟକତା ରହିଛି ।

ଏହା ପୂର୍ବରୁ ଅନୁଗୁଳଠାରେ ଆନ୍ଧୋଜିତ ନିର୍ବାଚନ ସଭାରେ ଯୋଗଦେଇ ପ୍ରଧାନମନ୍ତ୍ରୀ ରାଜ୍ୟରେ ଏଥର ପରିବର୍ତ୍ତନ ନିଶ୍ଚିତ ବୋଲି ଦୃଢ଼ ମତବ୍ୟକ୍ତ କରିଥିଲେ । ଓଡ଼ିଶା ପ୍ରାକୃତିକ ସମ୍ପଦରେ ଭରପୁର ହୋଇ ରହିଥିଲେ ମଧ୍ୟ ଏଠାରେ ଲୋକ ଏବେବି ଦାରିଦ୍ର୍ୟ ସୀମାରେଖା ତଳେ ରହିଛନ୍ତି । ସେମାନଙ୍କର ଉତ୍ତାନ ପାଇଁ ରାଜ୍ୟ ସରକାର ସେଭଳି କୌଶସି ବିଶେଷ ପଦକ୍ଷେପ ଗ୍ରହଣ କରିନାହାଁନ୍ତି ବୋଲି ପ୍ରଧାନମନ୍ତ୍ରୀ ତାଙ୍କ ଭାଷଣରେ କହିଥିଲେ ।

**V/o-**

ଆଜି ସକାଳେ ପ୍ରଧାନମନ୍ତ୍ରୀ ଭୁବନେଶ୍ୱର ରାଜଭବନରୁ ବାହାରି ପୁରୀ ଅଭିମୁଖେ ଯାତ୍ରା କରିଥିଲେ । ସେଠାରେ ଶ୍ରୀଜୀଉଙ୍କୁ ଦର୍ଶନ କରି ଶ୍ରୀ ମୋଦୀ ଏକ ରୋଡ୍ ସୋ'ରେ ଦଳୀୟ ପ୍ରାର୍ଥୀଙ୍କ ସପକ୍ଷରେ ପ୍ରଚାର କରିଥିଲେ ।

*Desk*

## **ମୁଖ୍ୟମନ୍ତ୍ରୀଙ୍କ ରୋଡ୍ ଶୋ'**

ଦଳୀୟ ପ୍ରାର୍ଥୀଙ୍କ ସପକ୍ଷରେ ପ୍ରଚାର ପାଇଁ ବିଜେଡି ସଭାପତି ତଥା ମୁଖ୍ୟମନ୍ତ୍ରୀ ନବୀନ ପଟ୍ଟନାୟକ ଆଜି ଭୁବନେଶ୍ୱରଠାରେ ଏକ ରୋଡ୍ ଶୋ'ରେ ଭାଗ ନେବେ । ପଳାସପଲ୍ଲୀ ପୁନାମା ଗେଟ୍ ପୁାଏ ଓଭର ବ୍ରିଜ୍‌ଠାରୁ ଏହି ରୋଡ୍ ଶୋ' ଆରମ୍ଭ ହୋଇ ଏକାମ୍ର ଛକ ପର୍ଯ୍ୟନ୍ତ ଯିବ ।

ଅନ୍ୟପକ୍ଷରେ ଅଖିଳ ଭାରତୀୟ କଂଗ୍ରେସ କମିଟିର ମଲ୍ଲିକାର୍ଜୁନ ଖତଗେ, ଦଳର ବରିଷ୍ଠ ନେତା ରାହୁଲ ଗାନ୍ଧୀ ଏବଂ ସାଧାରଣ ସଂପାଦିକା ପ୍ରିୟଙ୍କା ଗାନ୍ଧୀ ଚଳିତମାସ ଶେଷ ସପ୍ତାହରେ ଓଡ଼ିଶା ଗସ୍ତରେ ଆସି ବାଲେଶ୍ଵର, ଭଦ୍ରକ, କେନ୍ଦ୍ରାପଡ଼ା, ଜଗତସିଂହପୁର, ପାରାଦ୍ଵୀପ, ମୟୂରଭଞ୍ଜ ଆଦି ସ୍ଥାନରେ ଦଳୀୟ ପ୍ରାର୍ଥୀଙ୍କ ସପକ୍ଷରେ ପ୍ରଚାର କରିବେ ବୋଲି ରାଜ୍ୟ କଂଗ୍ରେସ ପ୍ରଭାରୀ ଅଜୟ କୁମାର କହିଛନ୍ତି ।

*Nuapada*

## ମାଓବାଦୀ-ଯବାନ ଗୁଳିବିନିମୟ

ନୂଆପଡ଼ା ଜିଲ୍ଲା ସୁନାବେଡ଼ା ଅଭୟାରଣ୍ୟ ଶିବନାରାୟଣପୁର ନିକଟସ୍ଥ ଜଙ୍ଗଲରେ ମାଓବାଦୀ ଏବଂ ଏସ୍.ଓ.ଜି. ଯବାନଙ୍କ ମଧ୍ୟରେ ଗୁଳିବିନିମୟ ହୋଇଛି । କମିଂ ଅପରେସନ୍ ଚାଲିଥିବାବେଳେ ମାଓବାଦୀଙ୍କ ପକ୍ଷରୁ ଗୁଳିଚାଳନା କରାଯାଇଥିଲା । ଜଣେ ଏସ୍.ଓ.ଜି. ଯବାନଙ୍କ କାନ୍ଧରେ ଗୁଳି ବାଜିବାରୁ ତାଙ୍କ ଆହତ ଅବସ୍ଥାରେ ସ୍ଵାସ୍ଥ୍ୟକେନ୍ଦ୍ରରେ ଭର୍ତ୍ତି କରାଯାଇଛି । ଘଟଣାସ୍ଥଳରେ କମିଂ ଅପରେସନ୍ ଜାରି ରହିଛି ବୋଲି ନୂଆପଡ଼ା ଏସ୍.ପି. ରାଘବେନ୍ଦ୍ର ଗୁଣ୍ଡାଳା ରେଡ୍ଡୀ ସୂଚନା ଦେଇଛନ୍ତି ।

*Desk*

## ଡଲ୍‌ଫିନ ସୁରକ୍ଷା

ଚିଲିକାରେ ଇରାଡ଼ାଡ଼ି ଡଲ୍‌ଫିନ୍‌ର ସୁରକ୍ଷା ପାଇଁ ବାଲୁଗାଁ ବନ୍ୟପ୍ରାଣୀ ବନଖଣ୍ଡ ଅଧୀନସ୍ଥ ନୂଆପଡ଼ା ରେଞ୍ଜି ପକ୍ଷରୁ ବ୍ୟାପକ ସୁରକ୍ଷା ବ୍ୟବସ୍ଥା ଗ୍ରହଣ କରାଯାଇଛି । ପ୍ରତ୍ୟେକ ଦିନ ସ୍ଵତନ୍ତ୍ର ଟିମ୍ ମାଧ୍ୟମରେ ଡଲ୍‌ଫିନ୍

ରହୁଥିବା ଚିଲିକାର ସୀମାରେ ସୁରକ୍ଷା ଦେଉଛନ୍ତି । ଡକ୍ଟର ଚାଳକଙ୍କୁ ଡଲଫିନ୍ ସୁରକ୍ଷା ନେଇ ସଚେତନ କରାଯିବା ସହିତ ସ୍ଥାନୀୟ ଜନସାଧାରଣ, ମତ୍ସ୍ୟଜୀବୀ ଏବଂ ବିଭିନ୍ନ ସ୍ଵେଚ୍ଛାସେବୀ ସଂଗଠନକୁ ଏଥିରେ ସାମିଲ କରାଯାଇଛି ।

*Puri*

## ସରନ୍ତି ସୋମବାର

ବୈଶାଖ ଶେଷ ସୋମବାର ଅବସରରେ ଆଜି ଶ୍ରୀକ୍ଷେତ୍ର ପୁରୀର ଶ୍ରୀ ଲୋକନାଥଙ୍କ ପୀଠରେ ସରନ୍ତି ସୋମବାର ଭାବେ ପାଳନ କରାଯାଇଛି । ଅନେକ ମାନସିକ ବ୍ରତଧାରୀ ଶ୍ରଦ୍ଧାଳୁ ଠାକୁରଙ୍କର ଦର୍ଶନ କରିଛନ୍ତି । ମନସ୍କାମନା ପୂରଣ ପାଇଁ ବିଭିନ୍ନ ସାମଗ୍ରୀ ଠାକୁରଙ୍କୁ ପ୍ରଦାନ କରିଛନ୍ତି ।

*Desk*

## ଇଣ୍ଡିଆ ସ୍କିଲ୍ ପ୍ରତିଯୋଗିତା

ଇଣ୍ଡିଆ ସ୍କିଲ୍ ୨୦୨୪ ଜାତୀୟ ପ୍ରତିଯୋଗିତାର ଓଡ଼ିଶା ଦଳ ମୋଟ୍ ୫୨ଟି ପଦକ ହାସଲ କରିଛି । ଓଡ଼ିଶା ୧୫ଟି ସ୍ଵର୍ଣ୍ଣ, ୧୬ଟି ରୌପ୍ୟ ଏବଂ ୯ଟି ବ୍ରୋଞ୍ଜ ପଦକ ପାଇଛି । ୧୨ଜଣଙ୍କୁ ମେଡାଲିୟନ ଅଫ୍ ଏକ୍ସଲେନ୍ସ ପୁରସ୍କାର ମିଳିଛି । ଜାତୀୟ ଦକ୍ଷତା ବିକାଶ ନିଗମ ଦ୍ଵାରା ଗତ ୧୫ତାରିଖରୁ ଏହି ପ୍ରତିଯୋଗିତା ଆରମ୍ଭ ହୋଇଥିଲା । ୯ଟି କେନ୍ଦ୍ରରେ ଅନୁଷ୍ଠିତ ଏହି ପ୍ରତିଯୋଗିତାରେ ବିଭିନ୍ନ ରାଜ୍ୟ ଏବଂ କେନ୍ଦ୍ରଶାସିତ ଅଞ୍ଚଳରୁ ୯୦୦ ପ୍ରତିଯୋଗୀ ଅଂଶଗ୍ରହଣ କରିଥିଲେ । ଓଡ଼ିଶା ପ୍ରତିଯୋଗୀଙ୍କ ଏହି



ସଫଳତା ପାଇଁ ମୁଖ୍ୟମନ୍ତ୍ରୀ ନବୀନ ପଟ୍ଟନାୟକ ସେମାନଙ୍କୁ ଶୁଭେଚ୍ଛା  
ଜଣାଇଛନ୍ତି ।

*HS*

## ପାଣିପାଗ

ରାଜ୍ୟରେ ଆଜି ମଧ୍ୟ ଗ୍ରୀଷ୍ମର ପ୍ରକୋପ ଜାରି ରହିଛି । ତେବେ  
ଗତକାଳି ରାଜ୍ୟର କେତେକ ଅଞ୍ଚଳରେ କାଳବୈଶାଖୀ ଜନିତ ବର୍ଷା  
ଯୋଗୁଁ ତାପମାତ୍ରା ସାମାନ୍ୟ ହ୍ରାସ ପାଇଛି । ରାୟଗଡ଼ା ଜିଲ୍ଲା କାଶୀପୁରରେ  
ସର୍ବାଧିକ ୩୮ ଦଶମିକ ୩ ମିଲିମିଟର ବର୍ଷା ରେକର୍ଡ କରାଯାଇଛି ।